



Xi hjiel fuq il-fratellanzi fil-Mosta

Dr. George Cassar

Il-Mosta kellha numru ta' fratellanzi li biż-żmien naqqsu hafna u kwazi mietu mewta naturali. Matul is-sekli nibtu għadd ta' konfraternitajiet li lkoll kellhom il-kulur distint tagħhom u l-istandart li jagħżilhom minn xulxin. Kull fratellanza kellha tliet standarti. Dak imsejjah tat-terza kien jinħareġ waqt xi funeral. Dak tas-sekonda kien jinġarr waqt il-purċissjonijiet, filwaqt li tal-prima kien jintuża fil-festi l-kbar. L-istandarti tal-prima tal-fratellanzi Mostin kienu meqjusa fost l-akbar u l-isbah f'Malta. Il-fratellanzi, barra mill-okkażjonijiet fil-lokal, kienu jiehdu sehem ukoll f'avvenimenti nazzjonali. Forsi l-aktar waħda kbira kienet tkun l-purċissjoni ta' San Girgor li kienet issir fl-antik fl-14 ta' Marzu, fejn kienu jiehdu sehem f'ha l-fratellanzi kollha tal-gżira. Din id-drawwa batiet meta daħal l-argument fost il-fratellanzi dwar min kellu jimxi l-ewwel u minn l-aħħar. Din tal-preċedenza kienet sors ta' nkwieta bejn il-parroċċi għax min jimxi l-aħħar kien jitqies li kellu iżjed mertu. Per eżempju fil-purċissjoni ta' San Girgor li saret fl-1847 il-fratellanzi kienu mxew f'din l-ordni: quddiem il-Furjana, warajhom Valletta (San Duminku), għaxar parroċċi oħra u mbagħad il-Mosta. Fl-aħħar kien hemm il-Katidral tal-Imdina. Il-fratellanzi ma baqgħux jiehdu sehem f'din il-purċissjoni meta mill-1925 giet limitata għall-Kunventi, il-Kapitlu tal-Katidral u l-Isqof.

Il-fratellanzi Mostin hađu sehem fi grajjiet nazzjonali oħra matul iż-żminijiet.

Il-Fratellanza tas-Sagrament

Din il-Fratellanza kienet twaqqfet fit-12 ta' Marzu 1575, jiġifieri tmur lura saż-żmien ta' meta Mons. Pietro Dusina għamel iż-żjara tiegħu fil-Mosta u meta dan ir-raħal kien għadu mhux parroċċa għalih. Din il-Fratellanza kellha żvilupp fl-1629 meta fil-11 ta' Frar ta' dik is-sena giet aggregata mal-Arcikonfraternità ta' Santa Maria sopra Minerva għal-belt Taljana ta' Ruma. Fis-seklu tmintax din il-Fratellanza kienet tieħu sehem f'numru ta' okkażjonijiet organizzati fil-parroċċa. Fit-tielet Hadd ta' kull xahar il-fratelli libsin il-konfraternità kienu jakkumpanjaw f'din il-purċissjoni. Kienu jagħtu sehemhom ukoll f'purċissjonijiet oħra. Il-Fratellanza kienet torganizza purċissjoni l-Hadd fl-ottava ta' Corpus Domini fejn kienu jdurdu mat-toroq tal-Mosta. Din il-festa kienet tiġi ċelebrata wkoll bil-kant tal-għasar b'quddiesa kantata. Skont kif komplata jgħidilna fir-rapport taż-

żjara tiegħu l-Isqof Alpheran de Bussan, dawn il-fratelli kienu wkoll jagħmlu laqgħa flimkien kull raba' Hadd tax-xahar. Aktar minn hekk il-Fratellanza kienet tagħmel żewġ kmemmorazzjonijiet kull sena taħt forma ta' ċelebrazzjoni b'suffraġju għal ruh il-mejtin imsieħba tagħha. Kienu jsiru waħda f'Mejju u oħra f'Settembru. F'dan iż-żmien il-prokuraturi tal-Fratellanza kienu Ġużeppi Fenech u Duminku Pullicino.

Ix-xogħol tal-Fratellanza tas-Sagrament, mhux fil-Mosta biss, kien ġie aktar definit meta fl-1675 kull parroċċa ried ikollha din il-fratellanza biex tieħu hsieb terfa' l-baldakkin tal-vjatku tal-morda, jippartecipaw fil-funerali u jakkumpanjaw fil-purċissjoniet tas-Sagrament.

Osservazzjonijiet tal-Isqof Labini miż-żjara pastorali tiegħu tal-1782, tgħid li l-artal maġġur tal-knisja parrokkjali, li fuqu kienet tiġi ċelebrata l-festa tat-titular, kienet tieħu hsiebu l-Fratellanza tas-Sagrament. Fi żmien dan ir-rapport, il-prokuraturi tal-Fratellanza kienu Ganni Galea u Xmun Borg.

Fost l'avvenimenti li hadet sehem fihom din il-Fratellanza kien hemm dik tal-Kungress Ewkaristiku tal-1913 li hafna mill-avvenimenti tiegħu saru fir-Rotunda Mostija. F'dik l-okkażjoni hekk importanti għad-Djoċesi Maltija, il-Fratellanza tas-Sagrament tal-Mosta flimkien ma' dawk ta' Malta kollha, hargu purċissjoni mill-Kon-Katidral ta' San Gwann għall-Furjana. Dan is-sehem ġie repetut fil-25 u fil-50 anniversarju ta' dan il-Kungress.

Il-fratelli jxiddu mużzetta lewn ahmar.

Il-Fratellanza tar-Rużarju

Il-Fratellanza tar-Rużarju kienet marbuta mal-artal tal-Madonna tar-Rużarju li fil-knisja parrokkjali l-antika (ta' Tumas Dingli) kien qiegħed fil-kappellun fuq il-lemin tal-artal maġġur. Din il-Fratellanza kienet giet affiljata mal-Arcikonfraternità ta' Santa Maria sopra Minerva f'Ruma fit-12 ta' Frar 1612. Din il-Fratellanza fi żmien iż-żjara tal-Isqof Alpheran de Bussan kienet tieħu sehem fil-festa tal-artal marbut magħha fl-ewwel Hadd ta' Ottubru. Iċ-ċelebrazzjoni kienet tikkonsisti fil-kant tal-għasar u l-quddiesa kantata. Kienet tieħu hsieb ukoll li jsir quddies kantat tu' in-novena kollha tal-Milied, l-għada tal-festi tal-Purifikazzjoni tal-Madonna, u fil-festi ta' Santa Marija, l-Annunzjata, it-



Twelid tal-Madonna u l-Madonna tar-Rużarju. Mill-informazzjoni li halla l-Isqof Labini fl-1782 hu maghruf li din il-Fratellanza barra l-festa f'Ottubru msemmija fuq, kienet tiċċelebra wkoll il-Milied, il-Gandlorja, il-Lunzjata u jagħtu sehemhom ukoll fil-festa tar-rahal, jiġifieri f'Santa Marija Assunta. Bħala prokuraturi dik il-ħabta kien hemm Salvu Bonnici u Gużepi Grima.

Il-Fratellanza kienet hadet sehem f'żewġ okkażjonijiet nazzjonali meta baġtet l-istandart tagħha bħal fratellanzi oħra. L-ewwel okkażjoni kienet iċ-ċinkwintinarju mill-inkurunazzjoni tal-Madonna ta' San Luqa. Dan kien gara fl-1898 u għalhekk fl-1948 saret din il-kommemorazzjoni. Mill-Katidral tal-Imdina l-purċissjoni kienet mxiet sal-Knisja ta' San Pawl. Fil-Kungress Marjan li sar fl-1949 l-istandart kien ukoll ha sehem fil-purċissjoni mill-Knisja ta' Giesu għall-Furjana.

Il-lewn tal-muzzetta tal-fratellanza hu l-abjad.

Il-Fratellanza taċ-Ċintura

Il-Fratellanza taċ-Ċintura u Santa Monika kienet twaqqfet fl-1 ta' Awwissu 1721. L-istatuti tal-Fratellanza skont ir-rapport tal-viżta ta' Alpheran de Bussan, kienu ġew approvati mill-Kurja fit-12 ta' Frar 1722. Nafu mill-istess kitba li f'dak iż-żmien il-prokuratur kien Ġammari Camilleri. Kienet tiċċelebra l-festa tal-Madonna taċ-Ċintura kull sena fil-Hadd fl-Ottava tal-festa ta' Santu Wistin. Kienet tiehu sehem ukoll fil-purċissjonijiet li kienu johorġu fir-raba' Hadd ta' kull xahar. Din il-Fratellanza maghrufa wkoll bħala tal-Madonna tal-Konsolazzjoni kienet twaqqfet bl-inizjattiva tal-Patrijiet Agostinjani. L-artal fil-knisja parrokkjali l-antika li kellu konnessjoni ma' din il-Fratellanza kien dak maghruf bħala ta' Sant' Anna. Fi żmien iż-żjara tal-Isqof Labini kienu mahtura Franġisku Azzopardi u Ġanni Camilleri bħala prokuraturi tal-Fratellanza.

Il-Fratellanza tar-Rużarju kienet hadet sehem fil-purċissjoni fl-okkażjoni tal-XV-il ċentinarju mill-mewt ta' Santu Wistin. Għalhekk fl-1930 dawn il-fratelli ngħaqdu ma' fratelli minn Malta kollha meta mill-knisja ta' Santu Wistin fil-Belt imxew għall-Furjana.

Kien fl-1948 li l-istandart tal-Fratellanza ha sehem, flimkien ma' fratellanzi tal-Madonna oħra, fil-festi tal-50 sena minn meta kienet giet inkurunata l-Madonna ta' San Luqa. Sena wara reġgħet għamlet l-istess għall-Kungress Marjan waqt il-purċissjoni li saret għall-okkażjoni.

Din il-konfraternità tilbes il-muzzetta kulur vjola.

Il-Fratellanza ta' San Gużep

Fratellanza li l-kulur tal-muzzetta tagħha hu ikhal. Mill-viżta tal-Isqof Vincenzo Labini nafu li biex jiehdu hsieb il-Fratellanza ta' San Gużep kien hemm il-prokuraturi Tumas Chetcuti u Ġamri Chetcuti.

Avveniment nazzjonali li hadet sehem fih din il-Fratellanza kien dak tal-1920 fl-okkażjoni tal-50 Anniversarju tal-ghażla ta' San Gużep bħala Patrun tal-Knisja mill-Papa Piju IX. F'dik il-festa kienet il-Fratellanza ta' San Gużep tar-Rabat li stiednet lill-fratelli Gużepini kollha biex jiehdu sehem fil-purċissjoni.

Il-Fratellanza tal-Qalb ta' Ġesù

Din il-fratellanza tilbes muzzetta lewn abjad. Fi żmien il-viżta tal-Isqof Labini, Tumas Dimech u Salvu Dingli kienu l-prokuraturi tal-Fratellanza tal-Qalb ta' Ġesù.

Il-Fratellanza tad-Duluri

Twaqqfet fl-1886. Il-kulur tal-muzzetta ta' din il-konfraternità hu l-vjola. Avvenimenti nazzjonali li hadet sehem fihom din il-Fratellanza, flimkien ma' Fratellanzi tal-Madonna oħra f'Malta kienu, fl-1948 biex titfakkar l-inkurunazzjoni tal-Madonna ta' San Luqa u fl-1949 waqt il-Kungress Marjan. Il-Fratellanza kienet baġtet l-istandart tagħha.

Illum il-fratellanzi naqqsu hafna mill-popolarità li kellhom fi żminijiet oħra u fil-Mosta qed narawhom jonqos l-interess fihom ma' kull sena li tgħaddi.



Alpheran De Bussan



Mons Dusina



L-Isqof Gargallo